

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī ghaṭikāśata vātsyavaradāryamahādēśikairanugṛhītaṃ
॥ śrī vātsyavaradadēśikasuprabhātam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī vātsyavaradadēśikasuprabhātam ॥

namō varadaviṣṇvāryanayanānandadāyinē |

vātsyāya varadāryāya vādinīhārabhāsvatē ॥

śrīvatsavaṃśakalaśōdadhipūrṇacandra !

śrīkāntapādasarasīruhamattabhṛṅga ! |

śrīviṣṇucittaguruvaryakaṭākṣalabdha -

śrībhāṣya ! tē varadadēśika ! suprabhātam ॥ 1 ॥

bhāsvānudēti bahirandhatamō'pahartuṃ

antastamaśśamayituṃ nipuṇō bhavānnaḥ |

uttiṣṭha ramyaśayanāt karuṇāpayōdhē !

lōkārya ! tē varadadēśika ! suprabhātam ॥ 2 ॥

gāyanti vaiṣṇavagaṇā haribhaktiyuktāḥ

kāñcīpurē varadarājaguṇānanēkān |

śrōtuṃ kṣamō'dya samayō bhavati prapanna -

kūṭastha ! tē varadadēśika ! suprabhātam ॥ 3 ॥

tvatsannidhēḥ dhuri yatīśvarabhāṣyaṭīkām

ādāya tiṣṭhati sudarśanabhāṭṭasūriḥ |

rāmānujō'pi ca tadarthavivēcanāya

bhaktyaiva tē varadadēśika ! suprabhātam ॥ 4 ॥

śrībhāṣyarakṣaṇakṛtē punarēva jātaḥ

śrībhāṣyakāra iti yaṃ pravadanti santaḥ |

trayyantasūrirapi tiṣṭhati śiṣyavargaiḥ
dvārē sa tē varadadēśika ! suprabhātam || 5 ||

śrīmatyanantasarasi pratipālayanti
snātum gatāḥ kamalalōcanadāsavaryāḥ |
tvatpūtadivyačaraṇāmālatīrthasēvā -
hētōstu tē varadadēśika ! suprabhātam || 6 ||

rāmānujāya nama ityamalāśayēna
yūyaṃ vadadhvamiti śiṣyagaṇānavōcat |
yō mantrarājacaraṇatrayasāravēttā
sarvajña tē varadadēśika ! suprabhātam || 7 ||

kṣīrapradānasamayē jananī mamēti
prītīyutō varadarādudagūhayat yam |
yasya kṣītau bhavati viśrutamāhvayaṃ tat
aṃbēti tē varadadēśika ! suprabhātam || 8 ||

śrīmatprapannajanavāñchitapārijāta -
nāmaprabandhamanaghaṃ prababandha vācā |
yō vai paratvamukhapañcakamarcirādi -
mārgaṃ ca tē varadadēśika ! suprabhātam || 9 ||

śrībhāṣyamaṇṭapavarē tu mithaḥ prabhātē
satpañcarāvasatayaḥ śukasārikāśca |
trayyantavēdyaparajīvavivādabhēdaṃ
kurvanti tē varadadēśika ! suprabhātam || 10 ||

śrīvēgavatyamalasaikatatalpavaryē
suptaḥ prabudhyati patatriravaiḥ mṛgēndraḥ |

*haṃsāvalī ca mṛdu kūjati karṇaramyaṃ
uttiṣṭha tē varadadēśika ! suprabhātam || 11 ||*

*sacchiṣyavarganikarastava pādayugma -
sēvārthamadya yatatē bahirāttahaṣaḥ |
kiṃcidvilōkaya kṛpāśīśirairapāṅga -
lēśaistu tē varadadēśika ! suprabhātam || 12 ||*

*tasya prasīdati hariḥ bhagavān śaṭhāri -
rāmānujaprabhṛtayō guravaśca nityam |
utthāya yaḥ paṭhati bhaktiyutaḥ prabhātē
muktipradaṃ varadadēśikasuprabhātam || 13 ||*

|| iti śrī vātsyavaradadēśikasuprabhātaṃ samāptam ||